

کپاس کی ابتدائی مراحل پر دیکھ بھال

زرعی منیجر سروس: نظامت اعلیٰ زرعی اطلاعات پنجاب

کپاس کو بوائی سے چنائی تک مختلف نازک مراحل سے گزرنا پڑتا ہے۔ کپاس کی فی ایکڑ زیادہ اور معیاری پیداوار کے حصول کیلئے گڈی لگنے اور پھول بننے سے پہلے کا مرحلہ بہت اہمیت کا حامل ہے۔ بہتر امور کاشتکاری اور فی ایکڑ پیداواری اخراجات میں کمی کے ذریعے کامیاب فصل حاصل کر کے کاشتکاروں کی معاشی حالت میں بہتری لائی جاسکتی ہے۔ کپاس کی فی ایکڑ زیادہ پیداوار اور اعلیٰ معیار کے ریشے کے حصول کا دار و مدار بیج اور قسم کے انتخاب سے شروع ہوتا ہے۔ اعلیٰ معیار کے بیج کا استعمال پودوں کی صحت کے علاوہ فصل کے جلد تیار ہونے اور ضرر رساں کیڑوں کے کنٹرول پر گہرا اثر رکھتا ہے۔ ناقص اقسام کے بیجوں کے استعمال سے کاشتکار مختلف مسائل کا شکار ہو جاتے ہیں کیونکہ پودوں پر ٹینڈے مختلف اوقات میں لگتے اور مکمل ہوتے ہیں اور ہر پودے کے ٹینڈے کے ریشے کا معیار مختلف ہوتا ہے۔ کپاس کی اعلیٰ اقسام کے انتخاب اور فصل کی بہتر دیکھ بھال سے روئی اور ریشہ کو بین الاقوامی معیار کے مطابق پیدا کیا جاسکتا ہے۔ کپاس کی مختلف خصوصیات کی حامل جدید اقسام کے انتخاب اور بروقت کاشت سے فی ایکڑ زیادہ پیداوار اور بہتر کوالٹی کی روئی حاصل کرنے کے ساتھ دیگر ناگہانی موسمی اثرات کے خطرات کو کم کیا جاسکتا ہے۔ زمین کی زرخیزی، کپاس کی بڑھوتری اور بیماریوں کی روک تھام کیلئے بہت اہمیت کی حامل ہے۔ بہترین پیداوار حاصل کرنے کیلئے بروقت اور متناسب کھادوں کا استعمال ضروری ہے کیونکہ اس سے پودوں کی بہتر نشوونما کے لیے مطلوبہ مقدار میں غذائی عناصر کی فراہمی آسان ہو جاتی ہے۔ کپاس کی فصل کو نائٹروجن، فاسفورس، پوٹاش کے علاوہ زنک اور بوران کی زیادہ ضرورت ہوتی ہے ان میں سے کسی ایک کی کمی بیشی کپاس کی پیداوار متاثر کر سکتی ہے۔ متوازن کھادوں کی مقدار کا تعین زمین کے تجزیے کے بعد بہتر طور پر کیا جاسکتا ہے۔ زمین کی زرخیزی کو مختلف طریقوں سے بڑھایا جاسکتا ہے۔ زمین کی زرخیزی بڑھانے کے موثر طریقوں میں جانوروں کا گوبرنا میاتی مادہ کے علاوہ سبز اور کیمیائی کھادوں کا استعمال شامل ہیں۔ کپاس کی موسمی کاشت کیلئے اڑھائی بوری یوریائی ایکڑ استعمال کی جائے۔ کل نائٹروجن کا $1/4$ حصہ بجائی کے وقت، $1/4$ حصہ بجائی سے 30 سے 35 دن بعد، $1/4$ حصہ ڈوڈیاں بننے پر اور بقیہ $1/4$ حصہ ٹینڈے بننے پر استعمال کیا جائے۔ فاسفورس پودوں کے خلیوں کا اہم جزو ہے اور جڑوں کی بہتر نشوونما کیلئے خصوصی اہمیت رکھتی ہے اس کے علاوہ بیماریوں کے خلاف قوت مدافعت اور فصل کو وقت پر پکنے کے ساتھ نائٹروجنی کھاد کی فراہمی بہتر بنانے میں مدد دیتی ہے۔ اس کے حصول کیلئے درمیانی زرخیز زمینوں میں بجائی کے وقت 2 بوری ڈی اے پی کھاد فی ایکڑ استعمال کی جائے۔ پوٹاش کا بھی پودوں کے خلیات بنانے میں اہم کردار ہے۔ پودوں میں مضبوطی پیدا کرنے کیلئے پوٹاش کھاد کا استعمال نہایت ضروری ہے۔ زنک کپاس کے پودے میں ہونے والے ضروری عوامل کے لیے مخصوص انزائم کو متحرک کرتی ہے اور ضیائی تالیف کے عمل کو تیز کرتی ہے۔ بوران عمل زریگی میں اہم کردار کرتا ہے۔ زمینی تجزیے کے بعد زنک اور بوران کی کمی کی صورت میں بجائی کے وقت زنک

سلفیٹ 33 فیصد 5 کلوگرام یا 21 فیصد 10 کلوگرام اور بوریکس 3.5 کلوگرام فی ایکڑ استعمال کئے جائیں۔ بہتر اگاؤ کے ساتھ پودوں کی جلد بڑھوتری سے جڑ کی بیماریوں اور ضرر رساں کیڑوں کے حملہ پر قابو پایا جاسکتا ہے۔ زرعی ماہرین کی طرف سے سفارش کردہ پودوں کی تعداد کے حصول کیلئے بیج کو مناسب فاصلہ پر لگایا جائے اور ایک فٹ میں دو پودے رکھے جائیں۔ پودوں کی تعداد کے تعین کے وقت پودوں کی ساخت اور کپاس کی قسم کو ملحوظ خاطر رکھا جائے۔ پودوں کی فی ایکڑ کم تعداد کی وجہ سے ان کی غیر ضروری بڑھوتری کے علاوہ جڑی بوٹیاں زیادہ تعداد میں ہوتی ہیں۔ فصل کی آبپاشی زمین کی زرخیزی، طریقہ کاشت، موسمی حالات، قسم اور فصل کی حالت کو مد نظر رکھ کر کی جائے۔ ڈرل کاشتہ فصل کی پہلی آبپاشی بوائی کے 30 تا 35 دن اور بعد میں 12 تا 15 دن کا وقفہ رکھا جائے۔ پٹر یوں پر کاشتہ فصل کی پہلی آبپاشی 3 تا 4 دن، دوسری 6 تا 9 دن اور بعد میں آبپاشی کا وقفہ 15 دن کر دیا جائے۔ پانی کی کمی کی علامات میں پتوں کا نیلگوں ہونا، سفید پھول کا چوٹی پر آنا، تنے کے اوپر کے حصے کا تیزی سے سرخ ہونا، اوپر والی شاخوں کی درمیانی لمبائی میں کمی اور چوٹی کے پتوں کا کھر درا ہونا شامل ہے۔ فصل پر ایسی علامات کے ظاہر ہونے سے پہلے آبپاشی کی جائے۔ پودوں پر گڈی لگنے سے پہلے جڑی بوٹیاں کی تلفی سے کپاس کی فی ایکڑ پیداوار میں خاطر خواہ اضافہ کیا جاسکتا ہے۔ اٹ سٹ، ڈیلا، تاندلہ بوٹی، چبڑ، کھیل، مدھانہ اور بروکپاس کے کھیتوں میں اگنے والے اہم جڑی بوٹیاں ہیں۔ کپاس کی فصل کو شروع کے 6 سے 9 ہفتوں تک جڑی بوٹیوں سے پاک کر دیا جائے تو بھر پور پیداوار حاصل ہوتی ہے۔ کاشتکار ایسا نظام مرتب کریں جس سے کھیت میں پورا سال جڑی بوٹیاں نقصان کی معاشی حد سے تجاوز نہ کر سکیں۔ جڑی بوٹی مارزہروں کا بے جا استعمال جڑی بوٹیوں میں قوت مدافعت پیدا کر دیتا ہے لہذا زہروں کا استعمال ضرورت کے تحت اور بروقت کیا جائے۔ جڑی بوٹی مارزہروں کے استعمال کے وقت مناسب سپرے مشینوں اور نوزل کا استعمال کیا جائے تاکہ جڑی بوٹی مارزہر کی افادیت بڑھ سکے۔ جڑی بوٹیوں کو بیج بننے سے پہلے تلف کیا جائے۔ کپاس کی ابتدائی بڑھوتری کے وقت تھرپس اور ڈسکی کاٹن بگ کے خلاف زیادہ اسپرے کرنے سے گریز کیا جائے کیونکہ اس سے تیلے اور جوؤں کا حملہ زیادہ ہو سکتا ہے۔ کرم کش ادویات کا استعمال فصل پر حملہ آور ہونے والے ضرر رساں کیڑوں کی تعداد کی بنیاد پر کیا جائے۔ کپاس کی فصل میں موجود حشرات کی بروقت اور مناسب نگرانی کیلئے ہفتہ میں دو بار پیسٹ سکاؤٹنگ کی جائے۔